

TIFTAĦ IS-74TH LAQĠHA ĠENERALI TAL-KUNSILL EWROPEW TAL-INGINIERA ĊIVILI F'MALTA IFFUKATA FUQ L-ISFIDI FIT-TIBDIL TAL-KLIMA

Is-74 Laqġha Ġenerali tal-Kunsill Ewropew tal-Inġiniera Ċivili (ECCE) bdiet dalgħodu f'Malta. Din kienet l-ewwel okkażjoni sabiex din il-federazzjoni prestigjuża Ewropeja terga' titlaqqa' fiżikament minn meta faqqgħet il-pandemija tal-COVID-19 fil-bidu tas-sena 2020. Dan l-avveniment ittella' bis-support tal-Ministeru għax-Xogħlijiet Pubbliċi u l-Ippjanar.

Il-President tal-ECCE l-Inġinier Andreas Brandner fetaħ il-laqġha ġenerali billi stqarr kif il-pandemija kif ukoll il-gwerra fl-Ukrajna qed toħloq problem serji fil-produzzjoni u d-distribuzzjoni ta' materjali fl-Ewropa li qed twassal għal inflazzjoni rampanti.

Brandner tkellem ukoll dwar kif l-effett tan-nuqqas ta' manutenzjoni u tiġdid ta' infrastruttura kritika fl-Ewropa, inkluż dik tal-ilma, transport u dranaġġ, sabiex jitnaqqas l-infieq pubbliku issa qed jinħass iktar minn qatt qabel. Il-miżuri li ħafna gvernijiet Ewropej qegħdin jieħdu llum, imbuttati minn xi lobbies, qed iwassal f'ħela eżorbitanti ta' fondi pubbliċi. Il-President ECCE sejjaħ għal strategija iktar ħolistika f'dan il-qasam.

Andre Pizzuto, President tal-Kamra tal-Periti li qiegħda tospita dan l-avveniment mifrux fuq erbat ijiem, tkellem dwar ir-rwol kritiku tal-professjonisti fil-qasam tal-ambjent mibni, partikolarment l-inginiera ċivili, sabiex tiġi indirizzata l-emergenza klimatika. Pizzuto rimarka kif "fl-aħħar sentejn, is-soċjetà saret iktar konxja dwar il-vulnerabilità tal-bniedem f'din id-dinja, li wasslet sabiex l-emergenza klimatika tibda tiġi indirizzata b'iktar urgenza."

Pizzuto irrifera għal riċerka li tindika kif "id-domanda tal-enerġija f'Malta fit-tletin sena li ġejjin huwa mistenna li jikber b'mod konsiderevoli, hekk kif il-popolazzjoni tkompli tikber b'rata mgħaġġla. Sal-aħħar ta' dan id-deċenju, il-bini ser jixrob 50% tad-domanda enerġetika. 30% oħra ser jiġu kkunsmati fil-qasam tat-trasport."

"Id-dominanza tal-korozzi f'Malta, b'sitt karozzi għal kull ħames abitanti, jaggrava l-insostennibilità tad-domanda enerġetika ta' pajjiżna," sostna Pizzuto.

Il-President tal-Kamra sejjah lill-Kummissjoni Ewropeja u l-gvernijiet nazzjonali fl-Ewropa sabiex isaħħu l-professjoni tal-inġiniera billi jagħtuha r-rikonoxximent misthoqq u jipprovdulha l-għodda leġislattiva u regolamentarja sabiex l-inġiniera jkunu jistgħu jilqgħu għall-isfidi tat-tibdil fil-klima b'mod sigur u sostenibbli.

“Hadd b'moħħu f'postu ma seta' jikkonsidra li jilliberalizza u jnaqqas l-istandards li jerregolaw il-professjonijiet tas-saħħa f'nofs l-emergenza tas-saħħa li għadna kif għaddejna minnha jipprova. Allura għaliex il-Kummissjoni taħseb illi huwa f'waqtu li tkompli tavvanza politika li twaqqas standard fir-regolamentazzjoni tal-inġiniera f'nofs krizi ambjentali?” saqsa Pizzuto.

Fid-diskors tiegħu tal-ftuħ, il-Ministru Zrinzo Azzopardi tkellem dwar l-isfidi li għandu s-settur tal-kostruzzjoni l-aktar fejn jidhol ir-rizors uman u stqarr li l-Gvern se jkun qed jintroduci ligijiet bil-għan li titjeb ir-regolamentazzjoni f'dan il-qasam inkluż l-illičenzjar tal-kuntratturi u t-titjib fil-ħiliet tal-ħaddiema kollha tas-settur li jrid ikollhom il-ħiliet bażiċi biex ikunu jistgħu jaħdmu f'dan il-qasam. Meta jseħħu dawn il-ligijiet inkunu qed intejbu l-kwalita u li standards tal-industrija tal-kostruzzjoni. Il-Ministru stqarr ukoll li l-proċess tal-iżvilupp irid ikun wieħed sigur u li jaħdem b'effiċjenza fl-użu tal-enerġija waqt li jikkunsidra l-ħtigijiet tal-pubbliku u l-konsumaturi. Huwa žied jgħid li l-professjoni tal-Periti u Inġiniera Ċivili għandha jkollha sehem akbar fil-proċess tat-teħid tad-deċiżjonijiet fejn jirrigwarda l-ippjanar u d-disinn tal-iżvilupp. Iridu jagħtu wkoll sehemhom biex jintlaħqu l-miri ambjentali tal-pajjiż li nkunu kważi ħielsa mill-emmissjonijiet tal-karbonju. Il-Ministru Zrinzo Azzopardi temm jgħid li kommunita b'saħħitha f'ekonomija reżiljenti tqis it-tibdil li jrid isir lejn ekonomija ħadra bħala opportunita għal bidla pożittiva favur ħajja aħjar.